

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyē uttarakāṇḍē

॥ navatitamaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ navatitamaḥ sargaḥ ॥

aśvamēdhānuṣṭhānēnēlāyāḥ puruṣatvasya prāptiḥ

tathōktavati rāmē tu
tasya janma tadadbhutam ।
uvāca lakṣmaṇō bhūyō
bharataśca mahāyaśāḥ ॥ 7.90.1 ॥

ilā sā sōmaputrasya
saṁvatsaramathōṣitā ।
akarōt kiṁ naraśrēṣṭha
tattvaṁ śaṁsitumarhasi ॥ 7.90.2 ॥

tayōstad vākyamādhuryaṁ
niśamya paripṛcchatōḥ ।
rāmaḥ punaruvācēmāṁ
prajāpatisutē kathām ॥ 7.90.3 ॥

puruṣatvaṁ gatē śūrē
budhaḥ paramabuddhimān ।
saṁvartaṁ paramōdāra -
mājuhāva mahāyaśāḥ ॥ 7.90.4 ॥

cyavanaṃ bhṛguputraṃ ca
 muniṃ cāriṣṭanēminam |
 pramōdanaṃ mōdakaraṃ
 tatō durvāsasaṃ munim || 7.90.5 ||

ētān sarvān samānīya
 vākyajñastattvadarśanaḥ |
 uvāca sarvān suhṛdō
 dhairyēṇa susamāhitān || 7.90.6 ||

ayaṃ rājā mahābāhuḥ
 kardamasya ilaḥ sutaḥ |
 jānītainaṃ yathābhūtaṃ
 śrēyō hyatra vidhīyatām || 7.90.7 ||

tēṣāṃ saṃvadatāmēva
 dvijaiḥ saha mahātmabhiḥ |
 kardamastu mahātējā -
 stadāśramamupāgamat || 7.90.8 ||

pulastyaśca kratuścaiva
 vaṣaṭkārastathaiva ca |
 ōṅkāraśca mahātējā -
 stamāśramamupāgaman || 7.90.9 ||

tē sarvē hṛṣṭamanasaḥ
 parasparasamāgamē |
 hitaiṣiṇō bāhlipatēḥ
 pṛthagvākyaṇyathābruvan || 7.90.10 ||

kardamastvabravīd vākyam
 sutārthaṃ paramaṃ hitam |
 dvijāḥ śṛṇuta madvākyam
 yacchrēyaḥ pārthivasya hi || 7.90.11 ||

nānyaṃ paśyāmi bhaiṣajya -
 mantarā vṛṣabhadhvajam |
 nāśvamēdhāt parō yajñāḥ
 priyaścaiva mahātmanaḥ || 7.90.12 ||

tasmād yajāmahē sarvē
 pārthivārthē durāsadam |
 kardamēnaivamuktāstu
 sarva ēva dvijarṣabhāḥ || 7.90.13 ||

rōcayanti sma taṃ yajñam
 rudrasyārādhanam prati |
 samvartasya tu rājarṣiḥ
 śiṣyaḥ parapurañjayaḥ || 7.90.14 ||

marutta iti vikhyāta -
 staṃ yajñam samupāharat |
 tatō yajñō mahānāsīd
 budhāśramasamīpataḥ || 7.90.15 ||

rudraśca paramaṃ tōṣa -
 mājagāma mahāyaśāḥ |
 atha yajñē samāptē tu
 prītaḥ paramayā mudā || 7.90.16 ||

umāpatirdvijān sarvā -
 nuvāca ilasannidhau |
 prītō'smi hayamēdhēna
 bhaktyā ca dvijasattamāḥ || 7.90.17 ||

asya bāhlipatēścaiva
 kiṃ karōmi priyaṃ śubham |
 tathā vadati dēvēśē
 dvijāstē susamāhitāḥ || 7.90.18 ||

prasādayanti dēvēśaṃ
 yathā syāt puruṣastvilā |
 tataḥ prītō mahādēvaḥ
 puruṣatvaṃ dadau punaḥ || 7.90.19 ||

ilāyai sumahātējā
 dattvā cāntaradhīyata |
 nivṛttē hayamēdhē ca
 gatē cādarśanaṃ harē || 7.90.20 ||

yathāgataṃ dvijāḥ sarvē
 tē'gacchan dīrghadarśinaḥ |
 rājā tu bāhlimutsṛjya
 madhyadēśē hyanuttamam || 7.90.21 ||

nivēśayāmāsa puraṃ
 pratiṣṭhānaṃ yaśaskaram |
 śaśabinduśca rājarṣi -
 rbāhliṃ parapurañjayaḥ || 7.90.22 ||

pratiṣṭhānē ilō rājā
prajāpatisutō balī |
sa kālē prāptavān lōka -
milō brāhmamanuttamam || 7.90.23 ||

ailaḥ purūravā rājā
pratiṣṭhānamavāptavān |
īdṛśō hyaśvamēdhasya
prabhāvaḥ puruṣarṣabhau |
strībhūtaḥ pauruṣaṃ lēbhē
yaccānyadapi durlabham || 7.90.24 ||

|| ityārṣē śrīmadrāmāyaṇē vālmikīyē ādikāvyē
uttarakāṇḍē navatitamaḥ sargaḥ ||